

தலைப்புச் செய்திகள்

- பிரதமர் திரு. நரேந்திர மோடி மாலத்தீவின் 60வது சுதந்திர தின விழாவில் இன்று பங்கேற்கிறார்.
- தேசிய பாதுகாப்பு உத்திகள் தொடர்பான 2 நாள் மாநாட்டை மத்திய உள்துறை அமைச்சர் திரு. அமித் ஷா புதுதில்லியில் நேற்று தொடங்கி வைத்தார்.
- சுற்றுச்சூழல் பாதுகாப்பில் நமீபியாவுடன் ஒத்துழைப்பை வலுப்படுத்த இந்தியா உறுதிபூண்டுள்ளதாக மத்திய அமைச்சர் திரு. பூபேந்தர் யாதவ் தெரிவித்துள்ளார்.
- கார்கில் வெற்றி தினம் இன்று கொண்டாடப்படுகிறது.
- சீன ஓபன் பேட்மிண்டன் போட்டியின் ஆடவர் இரட்டையர் பிரிவில் இந்தியாவின் ஸ்வஸ்திக் சாய்ராஜ் - சிராஜ் ஷெட்டி இணை அரையிறுதிக்கு முன்னேறியுள்ளது.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி மாலத்தீவின் 60வது சுதந்திர தின விழாவில் இன்று பங்கேற்கிறார்.

இரண்டு நாள் பயணமாக அந்நாட்டுக்குச் சென்றுள்ள அவர், மாலேயில் நடைபெறும் நிகழ்ச்சியில் தலைமை விருந்தினராக பங்கேற்க உள்ளார்.

திரு. முகமது மொய்சு அதிபராக பதவியேற்ற பின் அந்நாட்டுக்கு முதல் முறையாக சென்றுள்ள பிரதமர் திரு. நரேந்திர மோடி நேற்று இருதரப்பு ஒத்துழைப்பு குறித்து அவருடன் விரிவாக பேச்சு நடத்தினார்.

8 புரிந்துணர்வு ஒப்பந்தங்களும் கையெழுத்திடப்பட்டன.

பின்னர் மாலத்தீவு அதிபர் வழங்கிய விருந்தில் பிரதமர் பங்கேற்றார்.

அப்போது பேசிய அவர், இரு நாடுகளும் நெருங்கிய ஒத்துழைப்பைக் கொண்டுள்ளதாகத் தெரிவித்தார்.

இந்தியாவில் ஆயிரத்து 78 நாட்களைக் கடந்து நீண்ட காலம் பிரதமராக பணியாற்றி வரும் பிரதமர் திரு. நரேந்திர மோடிக்கு மாலத்தீவு அதிபர் வாழ்த்து தெரிவித்தார்.

தமது மாலத்தீவு பயணத்தை முடித்துக்கொண்டு இன்று மாலை 2 நாள் பயணமாக திரு. நரேந்திர மோடி இன்று தமிழகம் வருகிறார்.

இன்று தூத்துக்குடியில் பல்வேறு வளர்ச்சித் திட்டங்களை அவர் தொடங்கி வைக்கிறார்.

நாளை கங்கைகொண்ட சோழபுரத்தில் நடைபெறும் நிகழ்ச்சியில் பிரதமர் பங்கேற்கவுள்ளார்.

<<<<>>>>

தேசிய பாதுகாப்பு உத்திகள் தொடர்பான 2 நாள் மாநாட்டை மத்திய உள்துறை அமைச்சர் திரு. அமித் ஷா புதுதில்லியில் நேற்று தொடங்கி வைத்தார்.

காணொலி மூலமாகவும், நேரடியாகவும் இந்த மாநாடு நடைபெறுகிறது.

நாடு முழுவதிலும் இருந்து 800க்கும் மேற்பட்ட அதிகாரிகள் இதில் பங்கேற்றுள்ளனர்.

தேசிய பாதுகாப்பு ஆலோசகர், மத்திய உள்துறை செயலாளர், மத்திய ஆயுதப் படைகளின் தலைமை இயக்குநர்கள் உள்ளிட்டோர் நேற்றைய தொடக்க அமர்வில் பங்கேற்றனர்.

மாநிலங்களின் காவல்துறை உயர் அதிகாரிகளும் இதில் பங்கேற்றுள்ளனர்.

மத்திய மற்றும் மாநில அமைப்புகளுக்கு இடையேயான ஒருங்கிணைப்பு, தீவிரவாத ஒழிப்பு, போதைப்பொருள் ஒழிப்பு உள்ளிட்டவை தொடர்பாக இந்த இரண்டு நாள் மாநாட்டில் விரிவாக ஆலோசனை நடத்தப்படுகிறது.

இன்றைய அமர்வில் உள்துறை அமைச்சர் திரு. அமித் ஷா நிறைவுரையாற்ற உள்ளார்.

<<<<>>>>

சுற்றுச்சூழல் பாதுகாப்பில் நமீபியாவுடன் ஒத்துழைப்பை வலுப்படுத்த இந்தியா உறுதிபூண்டுள்ளதாக மத்திய அமைச்சர் திரு. பூபேந்தர் யாதவ் தெரிவித்துள்ளார்.

ஜிம்பாப்வேயில் நடைபெற்று வரும் ராம்சார் ஈர நிலங்கள் தொடர்பான மாநாட்டில் பங்கேற்றுள்ள அவர், நேற்று நமீபிய சுற்றுச்சூழல் துறை அமைச்சர் திரு. டேனியலை சந்தித்துப் பேசினார்.

சிறுத்தைகள் பாதுகாப்பிலும், ஈர நிலங்கள் மேம்பாட்டிலும் மேலும் இணைந்து பணியாற்றுவது குறித்து அவருடன் ஆலோசனை நடத்தியதாக திரு. பூபேந்தர் யாதவ் கூறியுள்ளார்.

தென்னாப்பிரிக்க வனத்துறை அமைச்சர் திரு. டியான் ஜார்ஜையும் அவர் சந்தித்துப் பேசினார்.

பல்லுயிர்ப் பெருக்கம், வனவிலங்குகள் பாதுகாப்பு, பருவநிலை மாற்றத்தை எதிர்த்துப் போராடுவது போன்றவற்றில் இரு நாடுகளும் இணைந்து பணியாற்றுவது குறித்து தென்னாப்பிரிக்க அமைச்சருடன் ஆலோசனை மேற்கொண்டதாக திரு. பூபேந்தர் யாதவ் கூறியுள்ளார்.

<<<<>>>>

கார்கில் வெற்றியின் 26வது ஆண்டு தினம் இன்று கொண்டாடப்படுகிறது.

1999ஆம் ஆண்டு பாகிஸ்தான் ஊடுருவலை வீழ்த்தி இந்திய ராணுவம் வெற்றி பெற்ற தினத்தை நினைவுகூறும் விதமாக இந்த நாள் ஒவ்வொரு ஆண்டும் கடைபிடிக்கப்பட்டு வருகிறது.

இதையொட்டி நாடு முழுவதும் பல்வேறு நிகழ்ச்சிகளுக்கு ஏற்பாடு செய்யப்பட்டுள்ளது.

போரில் உயிர்த் தியாகம் செய்த வீரர்களுக்கு புதுதில்லி தேசிய போர் நினைவுச் சின்னத்தில் பாதுகாப்புத்துறை அமைச்சர் திரு. ராஜ்நாத் சிங் மரியாதை செலுத்துகிறார்.

புதுதில்லியில் கார்கில் வெற்றி தின பாத யாத்திரையை மத்திய அமைச்சர் திரு. மன்சூக் மாண்டவியா மற்றும் மத்திய இணையமைச்சர் திரு. சஞ்சய் சேத் இன்று தொடங்கி வைக்கின்றனர்.

<<<<>>>>

வேலைவாய்ப்புடன் கூடிய ஊக்கத்தொகை திட்டம் முதல் முறை பணியில் இணையும் ஊழியர்களுக்கு பெரிதும் பயனளிக்கும் என்று நெல்லை மண்டல வருங்கால வைப்பு நிதி முதன்மை ஆணையர் திரு. சிவசண்முகம் தெரிவித்துள்ளார்.

நெல்லையில் எமது செய்தியாளரிடம் பேசிய அவர் இதனைத் தெரிவித்தார்.

<<<<>>>>

மகாராஷ்டிர மாநிலத்தின் பல்வேறு பகுதிகளில் தொடர் கனமழை பெய்து வருகிறது.

கொங்கன், கோவா, விதர்பா பகுதிகளில் இன்றும் கனமழை நீடிக்கும் என்று வானிலை ஆய்வு மையம் தெரிவித்துள்ளது.

இதனிடையே தமிழகத்தின் நீலகிரி, கோவை மாவட்டங்களுக்கு உட்பட்ட சில பகுதிகளில் இன்று மிக கனமழை பெய்யக்கூடும் என்று வானிலை ஆய்வு மையம் கூறியுள்ளது.

தேனி, தென்காசி மாவட்டங்களின் சில பகுதிகளில் கனமழை பெய்யும் என்றும் அந்த மையம் தெரிவித்துள்ளது.

கன்னியாகுமரி மாவட்டத்தின் பல்வேறு பகுதிகளில் நேற்று பரவலாக மழை பெய்ததாக எமது செய்தியாளர் தெரிவிக்கிறார்.

கனமழையால் கோவை மாவட்டம் பில்லூர் அணை முழு கொள்ளளவை எட்டியுள்ளது.

இதையொட்டி கரையோரப் பகுதி மக்களுக்கு வெள்ள அபாய எச்சரிக்கை விடுக்கப்பட்டுள்ளதாக எமது செய்தியாளர் தெரிவிக்கிறார்.

<<<<>>>>

தாய்லாந்து – கம்போடியா இடையே எல்லைப் பிரச்சினை காரணமாக மோதல் நீடித்து வருகிறது.

கம்போடிய படைகள் தொடர்ந்து வான் தாக்குதலை நடத்தி வருகின்றன.

இந்த தாக்குதலால் தாய்லாந்தைச் சேர்ந்த 14 பேர் உயிரிழந்ததாக அந்நாட்டு சுகாதார அமைச்சகம் கூறியுள்ளது.

இந்த இரு நாடுகளுக்கும் இடையே ஏற்பட்டுள்ள மோதலையடுத்து இந்தியர்கள், தாய்லாந்தின் குறிப்பிட்ட 7 பகுதிகளுக்கு செல்ல வேண்டாம் என வெளியுறவு அமைச்சகம் அறிவுறுத்தியுள்ளது.

<<<<>>>>

சீன ஓபன் பேட்மிண்டன் போட்டியின் ஆடவர் இரட்டையர் பிரிவில் இந்தியாவின் ஸ்வஸ்திக் சாய்ராஜ் - சிராஜ் ஷெட்டி இணை அரையிறுதிக்கு முன்னேறியுள்ளது.

நேற்று நடைபெற்ற காலிறுதிப் போட்டியில் இந்த இணை மலேசியாவின் Ywesiin – Teoyi இணையை வென்றது.

<<<<>>>>